

ABSTRACTS

The Influence of Turkish Tribal Languages in India

Turks share Pre-Christ relations with the people of the sub-continent. When these relations reached the Muslim era on the wings of lime, they got strengthened and developed linguistic relations in addition to culture and civilization. The article lime lights the arrival of the Turks tribes in the sub-continent and their linguistic influences.

ڈاکٹر محمد امتیاز

ہندوستان پر ترک قبائل کے لسانی اثرات

ترکوں کے ہندوستان سے روابط قبل از مسیح سے ہیں۔ ان روابط نے ہندوستان کو نہ صرف تہذیبی اور ثقافتی لحاظ سے متاثر کیا۔ بلکہ گہرے لسانی اثرات بھی مرتب کیے۔ جب ہم ہندوستان اور ترکی کے درمیان تعلقات سے پردہ ہٹاتے ہیں تو بات بہت دور نکل جاتی ہے کیوں کہ دونوں کے درمیان بہت ہی پرانے تاریخی تعلقات ہیں۔ اگر ہم وادی سندھ اور ترکی و تاتاری قبائل کی آبائی سر زمین وسط ایشیا کے باہمی تعلقات کا اندازہ لگانا چاہیں تو اس کی شروعات تاریخ کے دھندلکے میں پہنچ کر نظروں سے اوجھل ہو جاتی ہیں لیکن پھر بھی آثاراتی مطالعہ، تاریخی شواہد اور تقابلی لسانی جائزے کی روشنی میں یہ امر ضرور پایہ ثبوت تک پہنچ جاتا ہے کہ آریاؤں کے ورود سے قبل ہڑپائی اور وسط ایشیا کی ہم عصر تہذیبوں کے درمیان گہرے ثقافتی رشتے موجود تھے۔^۱ عین الحق فرید کوٹی ایک روسی ماہر آثار قدیمہ وی۔ ایم۔ مسن (V.M. Massan) کی تصنیف ”روسی وسط ایشیا کا آثاراتی مطالعہ“ کے حوالے سے رقم طراز ہیں کہ:

”وسط ایشیا میں حالیہ کھدائیوں کے دوران جو حقائق سامنے آئے ہیں ان سے یہ ثابت ہوتا ہے کہ جنوبی ترکمانیہ کی چار ہزار دو ہزار سال قبل مسیح کی مستقل زرعی نظام کی حامل تہذیب کا اپنی ہم عصر ایرانی، افغانی اور پاک و ہند تہذیبوں سے گہرا رشتہ تھا۔“^۲

ترکوں کے ہندوستان سے روابط کو تین ادوار میں تقسیم کیا جاسکتا ہے۔ پہلا دور: قبل از مسیح، دوسرا دور: بعد از مسیح اور تیسرا دور: ہندوستان میں اسلامی دور اور سلطنتوں کے آغاز ہے۔ لازمی بات ہے کہ ترکوں نے ہندوستانی معاشرے پر یقیناً لسانی اثرات بھی مرتب

کیے ہوں گے اس لیے ذیل میں ان تینوں ادوار کا مختصر طور پر جائزہ پیش کیا جاتا ہے۔

پہلا دور: ترکوں کی ہندوستان میں آمد..... قبل از مسیح:

ہندوستان میں جو ترک قبیلہ سب سے پہلے داخل ہوتا ہے وہ ”ساکا“ ہے۔ جو وادی سندھ میں داخل ہوا۔ یہ وسط ایشیاء کے خانہ بدوش اور جنگجو قبائل کا گروہ تھا۔ ساکا اور ستھین (۱۵۰-۱۲۰ قبل مسیح) کے حملوں نے ترکی اور داردی زبانوں کو اثر انداز ہونے کا موقع دیا۔ ۳ دارا گتاسپ (۵۲۲ تا ۴۸۴ ق م) کے کتبوں میں اس قبیلے کا ذکر آیا ہے۔ ہیرودوٹس (۴۸۴ تا ۴۳۰ ق م) نے ”ساکا“ قبیلے کا ذکر کرتے ہوئے لکھا ہے کہ:

”ساکا“ قبیلے کے لوگ لباس کے طور پر پاجامہ استعمال کرتے ہیں اور سروں پر سخت قسم کی ٹوک دار ٹوپیاں پہنتے ہیں۔ یہ تیرکمان، خنجر اور تیرسے مسلح ہوتے ہیں۔“ ۴

”ساکا“ کے بعد ایک دوسرا ترک قبیلہ ”یوچی“ وادی سندھ میں داخل ہوتا ہے۔ اس ترک قبیلے کو خاص اہمیت حاصل ہے۔ شروع شروع میں یہ مغربی چین کے صوبہ کانسو میں آباد تھا۔ اس قبیلے کے خط و خال کے بارے میں مذکور ہے کہ یہ لوگ لمبے قد و قامت، زردی مائل رنگت اور لمبی ناک کے حامل تھے۔ ۵ ۱۷۰ ق م میں ایک اور ترک قبیلہ ”ہیونگ نو“ نے ”یوچی“ قبیلے پر حملہ کیا اور انھیں اپنی آبائی سر زمین سے نکال دیا۔ اب یوچی قبیلہ اپنے بے شمار گھوڑوں، مویشیوں، اور بھیڑوں کے لیے نئی چراگاہوں کی تلاش میں چل نکلا۔ مغرب کی طرف نقل مکانی کرتے ہوئے صحرائے گوبی کی شمالی سرحدوں پر ان کا ایک دوسرے ترک قبیلہ ”دوسون“ سے سامنا ہوا جو کہ ”دریائے الی“ کے کناروں پر آباد تھا۔ دوسون قبیلے نے مدافعت کی کوشش کی لیکن ”یوچی“ قبیلہ اسے فتح کرتا ہوا آگے ”سیر دریا“ کی وادی کی طرف نکل گیا جو کہ ”ساکا“ قبائل کا علاقہ تھا۔ ”ساکا“ قبائل نے اپنے علاقے کو بچانے کی کوشش کی لیکن یوچی قبیلے کے سامنے وہ بھی نہ ٹھہر سکے اور مجبوراً اپنی سرسبز چراگاہوں کو حملہ آوروں کے قبضے میں چھوڑ کر وادی سندھ کی طرف چل نکلے۔ ۶ ایک چینی مورخ ”فان یے“ نے یوچی قبائل کا ذکر کرتے ہوئے لکھا ہے کہ:

”قدیم زمانہ میں ”یوچی“ قبائل، ”ہیونگ نو“ سے شکست کھانے کے بعد ”تاہیا“ کی وادی میں جا بسے۔ یہاں یہ ہسی یومی، کوئی شوانگ، شوانگ می، ہسی تون اور تومی نام کے پانچ خود مختار قبیلوں میں بٹ گئے۔ کوئی سو سال بعد کوئی شوانگ (کوشان) قبیلہ کے سردار کیوشیو کیو (کد فیس اول) نے باقی چاروں قبیلوں کو زیر کر کے وانگ (آقا) کا لقب اختیار کیا۔ پھر اس نے انگانسی (پارتھیا)، کاؤفو (دریائے کابل)، سنسکرت (کبھا) پوٹا (باختر) اور کی پن (گندھارا یعنی پشاور کے نواح) کے علاقوں پر حملہ کیا اور اپنے زیر نگین لے آیا۔ اور اس طرح کشن سلطنت کی داغ بیل ڈال دی۔ کیوشیو کیو کی وفات کے بعد اس کا لڑکا یین کاؤ چن (کد فیس ثانی) تخت نشین ہوا۔ اس نے تین چھو (ٹیکسلا) کا علاقہ فتح کر کے اپنی قلم رو میں شامل کیا۔“ ۷

کیوشیو کیو کا ترکی نام کو جولا کپسا کرفس (اول) تھا۔ اس نے ایران کی شمالی سرحدوں سے لے کر ٹیکسلا تک کا علاقہ اپنے

زیرنگیں کر کے کشن حکومت کی بنیاد رکھی۔ باختہر، سوگدیانہ اور بخارا کے علاقے بھی اس کے زیر سایہ تھے۔

دوسرا دور:

کیوشیو کے بعد کرفیس ثانی (۸۵ء تا ۱۲۰ء) کا دور شروع ہوتا ہے۔ کرفیس ثانی نے کئی ایک پارٹھی اور ہندیونانی حکمرانوں کو شکست دے کر اپنی سلطنت کی حدود کو اور بھی وسیع کر دیا۔ پارٹیوں (۱۰۲ء، ۲۰۰ء عیسوی) کے حملوں نے ترکی اور داری اثرات کے لیے دوبارہ دروازہ کھولا۔ ۹۔ جنوب مشرق میں بنارس اور شمال میں خوارزم کے صوبے تک کے علاقے اس کی قلم رو میں شامل تھے۔ برصغیر میں سب سے پہلے اسی حکمران نے سونے کے سکے جاری کیے۔ جن کے ایک طرف یونانی بادشاہوں کے بادشاہ (Basileus baseleon) کا لقب درج ہے اور دوسری طرف خروشتی ہیں۔ ذیل میں ملاحظہ کیجیے۔

”مہاراجا سا۔ راجا ادھیراجا سا (اعظم بادشاہ۔ بادشاہ کا بادشاہ یعنی شہنشاہ) سرب لوگ ایثورا سا (سب لوگوں کا

آقا) مہا ایثورا سا ہیما کرفیسا (عظیم آقا و یا کرفیس) تراہ داتا (نجات دہندہ)۔“ ۱۰۔

جہاں تک ان سکوں کی تاریخی شہادت کی بات ہے تو مغربی پاکستان کے علاوہ یہ سکے بھارت کے اتر پردیش کے شہروں گورکھ پور اور غازی پور سے لے کر مدھیہ پردیش کے شہر جبل پور تک کے علاقوں میں دستیاب ہوئے ہیں۔ ۱۱۔ کرفیس ثانی کے بعد مہاراجا کنشک اعظم (۱۲۰ء تا ۱۵۰ء) کا دور شروع ہوتا ہے۔ اس کے عہد کو نہ صرف کشن خانہ دان بلکہ پاک و ہند کی پوری تاریخ میں ایک سنہری حیثیت حاصل ہے۔ اس کی سلطنت کی حدود بھڑانچ (کاٹھیا واڑ) سے لے کر شمال میں بحیرہ یورال تک اور مشرق میں ختن (چینی ترکستان) سے لے کر مغرب میں خراسان تک پھیلی ہوئی تھیں۔ ۱۲۔

مورخین کے مطابق مہاراجا کنشک کے عہد کو ثقافتی، مذہبی اور لسانی لحاظ سے ایک خاص مقام حاصل ہے۔ یہ عہد مختلف تہذیبوں کے سنگم کی حیثیت رکھتا ہے۔ اس دور میں یونانی، رومی، ایرانی، ترکی، اور وادی سندھ کی تہذیبوں کے میل جول نے فنون لطیفہ میں گندھارا آرٹ کو جنم دیا جو کہ ان تمام تہذیبوں کی اعلیٰ صلاحیتوں کا آئینہ دار ہے۔ اسی عہد میں بدھ مت وسط ایشیا پر چھا گیا۔

چینی مورخوں کے مطابق تیسری صدی عیسوی میں کشن سلطنت کی حدود سمٹ کر باختہر، افغانستان، گندھارا اور شمالی پنجاب کے علاقوں تک محدود ہو گئی تھیں۔ اس دور میں ایران کے ساسانی خانہ دان کے اولین حکمران اردشیر بابکاں (۲۲۴ء تا ۲۴۱ء) اور شاہ پور (۲۴۱ء تا ۲۷۲ء) نے کشن حکمرانوں کو شکست دے کر باختہر کے صوبہ پر قبضہ کر لیا۔ ۱۳۔

کشن خانہ دان کے پانچ سو سالہ دور حکومت نے پنجاب، افغانستان اور وسط ایشیا میں جو تہذیبی، ثقافتی اور لسانی اثرات چھوڑے ان کا پوری طرح احاطہ کرنا مشکل ہے۔ لیکن پھر بھی اس عہد کے دو مختلف چہرے ہمارے سامنے ہیں۔ اول تو یہ کہ کشن قبیلہ ترکی اصل سے تعلق رکھتا تھا۔ وادی سندھ میں اس کے ورود سے یہاں کے تہذیب و تمدن میں ایک نیا رنگ شامل ہو گیا۔ ساتھ ہی اس عہد کے لسانی اثرات کو بھی نظر انداز نہیں کیا جاسکتا۔

اس تصویر کا دوسرا رخ وہ ہے، جب ہندوستان میں آنے کے بعد ”کشن قبیلہ“ مقامی تہذیب و تمدن اور مذہب و زبان اختیار کر لیتا ہے۔ اس تصویر کے دوسرے رخ کا جائزہ لینے سے پہلے اس کے اولین پہلو پر سرسری نظر ڈال لینا ضروری معلوم ہوتا ہے۔

وسط ایشیاء کی قدیم ترکی زبانوں کے مطالعے کے سلسلہ میں ایران کے شمال مغربی علاقے (قدیم مدائن) میں واقع باغستان یا ہستون کے کھنڈرات سے دست یاب ہونے والی لوحیں خاص اہمیت رکھتی ہیں۔ ان پر قدیم فارسی، بابلی اور ساکا (قدیم ترکی) زبانوں میں داراک شتاسپ کی فتوحات کا حال درج ہے۔ یاد رہے کہ اس عہد میں بخاشی سلطنت کی حدود، وسط ایشیاء میں سیردریا کے کناروں تک پھیلی ہوئی تھیں۔ اس میں ترکی قبائل کے علاقے ”ساکا“، ”سغدا“، ”خراسان“ اور ”باختر“ شامل تھے۔ اس دور میں اس علاقے کو تو ”ران“ کے نام سے پکارا جاتا تھا اور یہاں کی زبان ”تورانی“ کہلاتی تھی۔ ان کتبوں میں جو ”ساکا“ زبان کا نمونہ ملتا ہے اس سے نہ صرف وسط ایشیاء کے ترکی قبائل کی قدیم زبان کا مطالعہ کرنے میں مدد ملتی ہے بلکہ ساتھ ہی اس زبان کے دراوڑی گروہ سے گہری مطابقت کا ثبوت بھی فراہم ہوتا ہے۔

بشپ کا ڈویل نے ہستون کی اس تحریر اور دراوڑی زبانوں میں نو مختلف پہلوؤں میں باہمی اشتراک کے بارے میں بحث کی ہے۔ یہاں پر مختصر طور پر چند مثالوں کا ذکر کیا جاتا ہے۔

- اول: ہستون کی ترکی تحریر اور دراوڑی زبانوں میں لٹوی آوازیں مثلاً ٹ، ڈ، اور لٹوی نون مشترک طور پر مروج ہیں۔
- دوم: اضافی علامت کے طور پر دونوں زبانوں میں ”نا“ کا لاحقہ مستعمل ہے۔ مثلاً براہوئی: نن (ہم)۔ ننا (ہمارا) کناری: نانو (میں)۔ نانا (میرا) اسی طرح ساکا (ہو) (میں)۔ ہونینا (میرا)۔ اس میں ”نا“ کی اضافی علامت دہری صورت میں مستعمل ہوئی ہے۔

- سوم: دونوں زبانوں میں مفعولی حالت کے لیے ”ک“ کی علامت مشترک طور پر مستعمل ہے جیسے کہ:
- ساکا: ”نی اکا“، ”یا نی اکی“، (تجھ کو)۔ نی بمعنی تو ملیا لم: نینا کو تلگو: نی کو۔ تولو۔ (تجھ کو) نی بمعنی تو۔
- چہارم: دونوں زبانوں میں صیغہ واحد حاضر کی صورت ایک ہی ہے جیسے کہ اوپر کی مثال سے واضح ہے۔
- پنجم: گرامر کے لحاظ سے دونوں زبانیں تالیفی گروہ سے تعلق رکھتی ہیں۔ ۱۴

اگرچہ ان مثالوں سے دراوڑی اور ترکی زبانوں میں گہرے لسانی رشتے کے دعوے کو مزید تقویت ملتی ہے لیکن ان کی روشنی میں یہ کہنا نہایت مشکل ہے کہ آیا پنجابی زبان کی پوٹھوہاری اور ملتان بولیوں میں اضافی علامتیں ”نا“ اور ”نڈا“ اور مفعولی علامتیں ”کی“ اور ”کو“ ترکی زبانوں کی باقیات میں سے ہے یا دراوڑی زبانوں کا ورثہ ہیں۔

بہر حال برصغیر میں ان علامتوں کے عمومی استعمال سے یہی ثابت ہوتا ہے کہ یہ ہڑپائی تہذیب کے عہد کی دراوڑی زبانوں ہی سے ورثہ میں ملی ہیں۔ وسط ایشیاء میں ہندوستانی حکومت کے استحکام کے بعد اس تمام علاقے میں حفاظتی چوکیاں قائم کر دی گئیں۔

آثار سے ہندوستانی طرز کے مندروں کی برآمدگی اس امر کی شاہد ہے کہ یہاں بدھ مت کے ہندوستانی مبلغوں کی ایک بڑی تعداد آباد تھی۔ غرض یہ کہ یہ آبادیاں ہندوستانی، یونانی اور مقامی ترکی باشندوں سے آباد تھیں۔ ان کے باہمی ملاپ سے ایک نئی تہذیب جنم لے رہی تھی۔ اس تہذیبی اور میل ملاپ کے پردے میں لسانی تبدیلیاں ہو رہی تھیں۔ چینی ترکستان کے کھنڈرات سے دست یاب ہونے والے کتبوں کی زبان کو جنھیں مغربی ماہرین لسانیات نے تو ”خاری“ زبان کا نام دیا ہے غالباً اسی عہد کی یادگار ہیں۔

پانچویں صدی عیسوی میں ”سفید ہن قبائل“ کی یلغار کے ساتھ ہی وسط ایشیاء میں ہندوستان کی پانچ سو سالہ شان دار حکومت کا خاتمہ ہو گیا۔ گو یہ ہندوستانی بستیاں خود زیادہ دیر تک قائم نہ رہ سکیں لیکن ان کے اثرات نہایت دیر پا ثابت ہوئے۔ اول تو گندھارا فن اس مرکز سے اٹھا اور چین، جاپان، کوریا اور منچوریا تک علاقوں میں پھیل گیا اور نئی سرزمینوں میں خوب پھلا پھولا۔ موجودہ چینی اور جاپانی فن مصوری اور فن سنگ تراشی کو اس قدیم گندھارا فن کا مرہون منت تسلیم کیا جاتا ہے۔ دوم بدھ مذہب کی تبلیغ، غالباً جنوب مشرقی اور وسطی ایشیاء میں بدھ مت کی اشاعت وادی، سندھ کی ان نوآبادیوں کے بدھ بھکشوؤں کی تبلیغی سرگرمیوں کا نتیجہ ہے۔ اس عہد میں بدھ مت کی تعلیم کے لیے زیادہ تر ”براہمی“ اور ”خروشتی“ رسم الخط استعمال کیا گیا ہے جس کی زبان اکثر حالات میں پراکرت اور بعض اوقات سنسکرت ہے۔ نتیجتاً بدھ مذہب کے ساتھ ساتھ وادی سندھ کی اُس وقت کی مروجہ زبان کے کتنے ہی الفاظ مقامی زبانوں میں سرایت کر گئے۔ ۱۵۔ ڈاکٹر صابر علی خان نے اس بارے میں لکھا ہے کہ۔

”بدھ ازم کو قبول کرنے سے ترکی (اور منگولی) زبان پر سنسکرت زبان کا بہت اثر ہوا۔ یہی نہیں بلکہ بعض علاقوں میں ترکی زبان کو سنسکرت رسم الخط میں لکھا جانے لگا۔ حروف تہجی اور ہندسوں کی شکلیں تقریباً بالکل ایسی تھیں جیسے آج بھی بھارت کے بعض علاقوں میں رائج ہیں۔“ ۱۶۔

علاوہ ازیں ڈاکٹر صابر علی خان نے کشن عہد میں ترکوں کے مذہبی نظریات پر بدھ مت کے اثرات اور سنسکرت رسم الخط کی ترویج کا ذکر کرنے کے بعد قدیم ترکی تحریروں اور ترکی و تاتاری زبانوں کی لغات سے منتخب شدہ ذیل کے سنسکرت الاصل الفاظ کی نشان دہی کی ہے:

| ترکی و تاتاری الفاظ | سنسکرت کے مترادف الفاظ | ترکی و تاتاری الفاظ | سنسکرت کے مترادف الفاظ |
|---------------------|------------------------|---------------------|------------------------|
| اچاری (معلم) | اچاریہ | اکشرا (حرف) | اکشرا |
| باراناس (بنارس شہر) | ورناسی | چکر (پہیہ) | چکر |
| درم (مذہب) | دھرم | کانگ (دریائے گنگا) | گنگا |
| مدر (میٹھا) | مدھو | نامو (تعریف) | نمَس |
| نربان (نجات) | نروان | نوم (قانون) | نیم |

| | | | |
|--------------|-------|------------------|-------|
| راکش (شیطان) | راکشس | شلوک (شعر) | شلوک |
| سادو (درویش) | سادھو | شازان (نظام) | شاسن |
| بالا (بچہ) | بالک | بخشی (تقسیم کار) | بھکشو |

تیسرا دور: ہندوستان میں اسلامی دور اور سلطنتوں کا آغاز:

ظہور اسلام کے بعد وادی سندھ میں ترک قبائل کی آمد کا ایک نیا دور شروع ہوتا ہے۔ اس دور میں کئی ترک سپہ سالار اپنے جنگ جو سپاہیوں کے لشکروں کے ساتھ ہندوستان میں وارد ہوتے ہیں اور یہاں نئی نئی سلطنتوں کی بنیادیں ڈال دیتے ہیں۔

چوتھا دور:

اُردو اور ترکی تاریخی پس منظر کا ایک سنہرے دور ”ترکانِ یانمہ کے سپہ سالار امیر سبکتگین کے حملے سے شروع ہوتا ہے اور ایک، علمی، تعلق، سادات اور لوہی خانہ دان سے ہوتا ہوا تیموری خانہ دان (مغلیہ سلطنت) پر جا کر اختتام پذیر ہوتا ہے۔“ ۱۸

سبکتگین غزنی کا بادشاہ تھا۔ اس نے راجا جے پال پر فوج کشی کی، راجہ صلح کرنے پر مجبور ہوا، لیکن صلح توڑ دی۔ اس لیے سبکتگین نے دوبارہ حملہ کیا اور ”پنجاب سے پشاور تک اس کے قبضے میں آ گیا۔ مسلمان ان مفتوحہ علاقوں میں رہنے لگے۔“ ۱۹

دسویں صدی عیسوی کے آخر میں ترک فاتح سبکتگین کا پنجاب پر حملہ، ترکوں سے ہندوستان کا اولین رابطہ قرار دیا جاسکتا ہے۔ اس کے بعد محمود غزنوی کی حکومت بھی ترک اثرات میں اضافے کا باعث بنی۔ ”گیارہویں صدی میں محمود غوری کے بار بار حملے اور اس کی فوج کا یہاں کے مختلف علاقوں میں چھاؤنیاں بنا کر قیام، پھر تیرہویں صدی میں ہند میں باقاعدہ ترک حکومت کا قیام اور دہلی کو مستقل دارالحکومت قرار دیا جانا۔“ ۲۰

یہ اسلامی دور تقریباً ۶۵۰ سال پر محیط ہے۔ یہاں اس دور کا عہد بہ عہد جائزہ لیا جاتا ہے۔ کیوں کہ اس عہد میں اُردو زبان پر ترکوں کے تہذیبی و ثقافتی اور لسانی اثرات کو مرکزی حیثیت حاصل رہی۔

سبکتگین کے بعد اس کے جانشین سلطان محمود غزنوی (۹۹۲ء - ۱۰۳۰ء) نے ۲۷ سال میں ہندوستان پر ۱۷ حملے کر کے پشاور، ملتان، کالنجر، قنوج، متھرا اور گجرات پر قبضہ کر لیا۔ محمود کے بعد سب مفتوحہ علاقے ہاتھ سے نکل گئے، لیکن پنجاب پر قبضہ رہا اور دوسو برس کے قریب خانہ دان غزنوی نے پنجاب میں حکومت کی۔ لاہور دارالحکومت رہا۔ مختلف اقوام و ممالک کے مسلمان (عرب، ترک، مغل، ایرانی، افغانی) پنجاب میں مقیم رہے اور اہل ہند کے ساتھ تمدن و معاشرت، لین دین، شادی بیاہ غرض یہ کہ ہر قسم کے تعلقات پیدا کیے۔ ”اس کا لازمی نتیجہ تھا کہ مسلمانوں نے غیر شعور طور مقامی الفاظ اپنی زبانوں میں ملانے شامل کر لیے جب کہ اہل ہند نے عربی، فارسی، ترکی زبانوں کے الفاظ اپنی زبان میں شامل کیے۔“ ۲۱

سلطان محمود غزنوی اور اس کے جانشینوں کے دور میں مسلمانوں اور ہندوستانیوں کے ربط و اتصال کی کیا کیفیت رہی ہوگی،

اس کا اندازہ حافظ محمود شیرانی کی اس عبارت سے ہو سکتا ہے:

”غزنوی دور میں سلطان محمود غزنوی ۴۱۳ھ اور ۴۲۱ھ میں لاہور پر قبضہ کر کے پنجاب کو اپنی قلم رو میں شامل کر لیا۔ اس شہر کو جس کا جدید نام محمود پور رکھا گیا، اپنے والی کا صدر مقام بنا دیا۔ جس کے تحت فوج کی بڑی تعداد رہتی تھی۔ مفتوحہ علاقہ مختلف ضلعوں میں تقسیم کر دیا گیا تھا۔ مثلاً جالندھر، جہلم، ملتان، سندھ وغیرہ۔ سپاہ زیادہ تر ترک، افغان، خلیجی اور ہندی تھے۔ فوج کی تعداد کا اندازہ اس سے ہو سکتا ہے کہ ابوالنجم زریں شیبانی کے پاس جو سلطان ابراہیم غزنوی ۴۵۰ھ-۴۹۲ھ کے عہد کا سپہ سالار ہند تھا۔ چالیس ہزار فوج تھی اس کے ماتحتوں کی فوجیں اس کے علاوہ ہیں۔ ال غرض مسلمانوں کی ایک کثیر تعداد محمود کے وقت ہی سے پنجاب میں آباد ہو گئی تھی۔“ ۲۲

محمود کے دور حکومت میں اردو زبان کے بال و پر نکلنے شروع ہو گئے تھے۔ کیوں کہ اب ہندوستان میں مسلمان قوم ایک فاتح کی حیثیت سے رہ رہی تھی۔ مسلمانوں حکمرانوں کی زبان فارسی، عربی اور ترکی تھی۔ یہ فطری بات ہے کہ مفتوح قوم، فاتح قوم کی تہذیب و ثقافت اور زبان سے متاثر ہوئے بغیر نہیں رہ سکتی۔ رام بابو سکسینہ کا کہنا ہے:

”مسلمان بحیثیت فاتح ہندوستان میں آئے اور قدرتا زبان فارسی جو ان کی مادری زبان تھی ہندوستان کی شاہی زبان بن گئی۔ جس کا نتیجہ یہ ہوا کہ دیسی زبان مثل خادمہ کے دب کر اور مغلوب ہو کر اپنی مالکہ زبان فارسی کی خدمت کرنے لگی۔ اور اسی طرز ادا اور محاورات وغیرہ کی قبیح اور ناقص ہو گئی۔ لوگوں کو نئی زبان سیکھنے کا شوق ہوا کرتا ہے اس وجہ سے اس وقت کے لوگ بھی پرانا طرز چھوڑنے اور نئے الفاظ اور جدید محاورات اختیار کرنے لگے۔“ ۲۳

ہندوستان میں اسلامی سلطنت کا قیام:

شہاب الدین غوری نے ہندوستان میں اسلامی سلطنت کی بنیاد رکھی۔ ۱۱۵۷ء میں سب سے پہلے شہاب الدین غوری نے ملتان پر حملہ کیا۔ ملتان کے بعد اس نے اوچ کے قلعے کو فتح کر لیا۔ ملتان اور اوچ دونوں فوجی چھاؤنیاں بھی تھیں۔ لہذا اس کے بعد پنجاب پر حملہ نہایت آسان ہو گیا تھا۔ ۱۱۸۲ء تک اس نے سندھ پر بھی قبضہ کر لیا۔ ۱۱۸۶ء میں اس نے لاہور پر حملہ کیا اور وہاں کے غزنوی حاکم خسرو ملک کو شکست دی۔ ۲۴

شہاب الدین غوری کے دور حکومت نے بھی ہندوستان پر گہرے لسانی اثرات مرتب کیے اور ساتھ ہی یہاں کی تہذیب و تمدن بھی متاثر ہوئے بغیر نہ رہ سکی۔

قطب الدین ایبک (۱۲۰۶ء-۱۲۱۰ء)، قوم ترک، خاندان غلامان کا بانی تھا۔ قطب الدین ترکستان سے نیشاپور لایا گیا تھا۔ وہ نیشاپور کے قاضی کا غلام تھا۔ جس کی وفات کے بعد ایک تاجر نے اسے خرید کر شہاب الدین غوری کو بطور تحفہ دیا۔ شہاب الدین غوری کی فوج میں قطب الدین ایک نام ور ترک سپہ سالار کے نام سے ابھرا۔ اپنی قابلیت اور ذہانت کی وجہ سے بہت ہی جلد قطب الدین ایبک نے شہاب الدین غوری کی نظروں میں اعلیٰ مقام حاصل کر لیا۔

قطب الدین کو رسمی آزادی اس وقت ملی جب شہاب الدین غوری کے شرعی وارث اور شاہ غور سلطان غیاث الدین محمود نے اس کو بہ روایت یوم سہ شنبہ ۱۸ ذی قعدہ ۶۰۲ھ اور بہ روایت ۶۰۵ھ بمطابق ۱۲۰۸ء میں چتر و امارت بادشاہی و خطاب سلطان و خط آزادی عطا کیا۔ سلطان ایک کے لقب سے لاہور میں اس کی تخت نشینی کی رسم انجام پائی۔ وہ اپنا پایہ تخت لاہور سے ہندوستان کے قلب اور اس کی پرانی راجدھانی میں لے آیا۔ ۲۵۔ اس حوالے سے حافظ محمود شیرانی لکھتے ہیں

”قطب الدین ایک کے ساتھ جو لوگ ہجرت کر کے دہلی آ گئے تھے۔ اگرچہ ان میں مختلف اقوام شامل تھیں۔ مثلاً ترک (جو بڑے عہدوں پر ممتاز تھے)۔ خراسانی جو مناصب دیوانی پر سرفراز تھے، خلج، افغان اور پنجابی، لیکن ان میں زیادہ تعداد موخر الذکر کی تھی۔ جو فوجی اور دیوانی خدمات کے علاوہ زندگی کے اور پیشوں اور شعبوں پر بھی متصرف تھے۔ بہر حال قطب الدین کے فوجی اور دیگر متوسلین پنجاب سے کوئی ایسی زبان اپنے ہمراہ لے کر روانہ ہوتے ہیں جس میں خود مسلمان قومیں ایک دوسرے سے تکلم کر سکیں اور ساتھ ہی ہندو اقوام بھی اس کو سمجھ سکیں اور جس کو قیام پنجاب کے زمانے میں وہ بولتے رہے ہیں۔“ ۲۶

حافظ محمود شیرانی کے اس بیان میں یہ بات قابل توجہ ہے کہ قطب الدین ایک کے ساتھ جن اقوام نے ہجرت کی ان میں ترک قوم کے افراد اعلیٰ عہدوں پر فائز تھے۔ ظاہر ہے کہ ترکوں کا اثر و رسوخ زیادہ ہوگا اسی لیے کہ وہ اعلیٰ عہدوں پر فائز تھے اور پھر ان کے لسانی اثرات سے بھی کسی کو انکار ممکن نہیں۔

جہاں ایک طرف ترک فاتح، ہندوستان میں نئی سلطنتوں کی بنیاد رکھتے ہیں تو دوسری جانب ان کے ساتھ ساتھ مبلغین اسلام سفر و حضر کی صعوبتیں برداشت کرتے ہوئے ہندوستان کو دین اسلام کی روشنی سے منور کر رہے تھے اور۔ یہاں کی سرزمین کی دل کشی انھیں واپس جانے نہیں دیتی اور آخر وہ یہیں کے ہو کر رہ جاتے ہیں۔

یہ لشکری، مبلغ، تاجر، سوداگر اور سیاح اپنے ساتھ نئی زبان لے کر آتے ہیں۔ یہاں ان کا واسطہ مقامی زبان سے پڑتا ہے۔ اس طرح برصغیر کے لسانی ڈھانچے میں ایک نیا عنصر شامل ہو جاتا ہے۔ پنجاب کے لوگ گیتوں میں آج بھی ترک لشکریوں کے ”اڑد بزار“ (اردو بازار یعنی فوجی چھاؤنی) سے نمودار ہونے کا ذکر ملتا ہے۔ عوام کی زبان سے آج بھی ”اڑدو“ بمعنی لٹا دینا کا محاورہ سننے میں آتا ہے، جو غالباً ترک لشکریوں کے حملوں کی غمازی کرتا ہے۔ اس طرح کتنے ہی ترکی الفاظ ہیں جو اردو زبان میں شامل ہو کر ایسے شیر و شکر ہوئے ہیں کہ ان کی پہچان مشکل ہے۔ ۲۷

ظاہر ہے کہ ہر نئی آنے والی قوم اپنے مخصوص ملبوسات، طعام، ظروف، اوزار، آلات حرب اور رشتوں ناطوں کے نام اپنے ساتھ لے کر آتی ہے۔ نئی سرزمین ان اجنبی چیزوں کے نام بعض دفعہ جوں کے توں اپنی اصلی صورت میں اور بعض مرتبہ تبدیل شدہ صورت میں اپنے اندر جذب کر لیتی ہے۔ یہی کچھ ترکوں کے وادی سندھ میں ورود کے نتیجے میں ظہور پذیر ہوا۔ آج کتنے ہی ترکی الفاظ ہماری روزمرہ کی زبان میں مروج ہیں جس کی چند ایک مثالیں ذیل میں پیش کی جاتی ہیں

آلاتِ حرب: توپ، بندوق، تفنگ، چاقو۔
 جنگی اصطلاحات: یلغار، یورش، یرغمال، ہراول، بکاول، تمنغہ، یلدرم،
 آلات اور ظروف: قینچی، تسمہ، طشت، قاب، چلمچی، کاشوغ، سینی۔
 معاشرتی القابات: آغا، آقا، بیگ، بیگم، خان، خانم، خاتون، باجی، بی بی، انگہ، اتالیق۔
 متفرقات: قاش، قالین، غالیچہ، چونغہ، ایلچی، قزاق، خجروغیرہ۔ ۲۸ اور ترکی الفاظ، آج بھی اُردو میں مستعمل ہیں۔

اب تک کی اس مختصر بحث سے یہ بات واضح ہوتی ہے کہ وادیِ سندھ میں ترکی قبائل کی آمد کا پہلا دور یوچی قبائل کے ورود (پہلی صدی) سے شروع ہو کر عہدِ غزنوی سے کچھ عرصہ قبل، ترکی شاہی خانہ دان کی حکومت کے خاتمے پر جا کر مکمل ہوتا ہے۔ دو ہزار سال کے اس طویل عرصہ میں وادیِ سندھ کی اپنی زبانوں نے اور ترکی و تاتاریوں کی زبانوں نے ایک دوسرے کو خاصا متاثر کیا جس کے نتیجے میں ایک ایسا نیا لسانی ڈھانچہ ظہور پذیر ہوا جس نے ہندوستان میں زبانوں اور بولیوں کو جنم دیا اور متعدد زبانوں پر اثرات بھی مرتب کیے اور اسی دور میں ایک ایسی قابل ذکر زبان بھی وجود میں آئی جس نے ترکی، ہندی، عربی اور فارسی بولنے والوں کے درمیان رابطے کو آسان کر دیا۔ یہ زبان ”اردو“ ہے۔ دنیا جسے، دنیا کی تیسری بڑی زبان تسلیم کرتی ہے۔

حواشی:

- ۱۔ عین الحق فرید کوٹی، ”اردو زبان کی قدیم تاریخ“، اورینٹ ریسرچ سنٹر، لاہور، ۱۹۸۸ء، ص ۲۲۸۔
- ۲۔ ایضاً ص ۲۵۵۔
- ۳۔ ڈاکٹر نبی بخش بلوچ، ”سندھی بولی جی مختصر تاریخ“، حیدر آباد، سندھ، ۱۹۶۲ء، ص ۱۱۔
- ۴۔ عین الحق فرید کوٹی، ص ۲۵۷۔
- ۵۔ ایضاً ص ۲۵۷۔
- ۶۔ ایضاً ص ۲۵۷۔
- ۷۔ اس عہد کی کائنات کی چینی میں ”پونا“ کا تلفظ ”پوک تیو“ درج ہے جس سے ”پختو“ یعنی پٹھانوں کی سرزمین بھی مراد لی جاسکتی ہے۔
- ۸۔ عین الحق فرید کوٹی، ص ۲۵۸۔
- ۹۔ ڈاکٹر نبی بخش بلوچ، ص ۱۱۔
- ۱۰۔ سدھشو ورما، ”آریائی زبانیں“، اورینٹ ریسرچ سنٹر، لاہور، ۱۹۶۰ء، ص ۱۰۳۔
- ۱۱۔ عین الحق فرید کوٹی، ص ۲۶۰۔
- ۱۲۔ ایضاً ص ۲۶۰۔
- ۱۳۔ ایضاً ص ۲۶۱۔
- ۱۴۔ ایضاً ص ۲۶۲۔
- ۱۵۔ ایضاً ص ۲۶۶۔
- ۱۶۔ ڈاکٹر صابر علی خان، ”اردو میں ترکی و منگولی الفاظ“، اردو نامہ، اردو لغت بورڈ، کراچی، شمارہ ۱۹۶۳ء، ص ۱۳۔

- ۱۷۔ ایضاً، ص ۱۳۔
- ۱۸۔ ہندوستان میں یہ کسی مسلمان بادشاہ یا گروہ کی پہلی آمد نہیں تھی بلکہ اس سے پہلے عرب سے سندھ کے راستے محمد بن قاسم (۷۱۱ء-۷۱۳ء) داخل ہوئے تھے۔
- ۱۹۔ حامد حسن قادری، ”داستانِ تاریخِ اُردو“، اُردو اکیڈمی سندھ، کراچی، ۱۹۸۸ء، ص ۱۰۔
- ۲۰۔ ایم جہاں علوی، ”اردو ترکی کالسانی رشتہ“، مشمولہ ”پاکستانی ادب“ مرتبہ ڈاکٹر سلیم اختر اور رشید امجد۔ ۱۹۹۴ء، ص ۱۲۳۔
- ۲۱۔ حامد حسن قادری، ص ۱۰۔
- ۲۲۔ حافظ محمود شیرانی، ”پنجاب میں اُردو“ (حصہ اول) مقتدرہ قومی زبان، اسلام آباد، ۱۹۹۸ء، ص ۴۷۔
- ۲۳۔ رام بابو سکسینہ، ”تاریخِ ادبِ اُردو“، غضنفر اکیڈمی پاکستان، کراچی، ۲۰۰۳ء، ص ۲۷۔
- ۲۴۔ انوار ہاشمی، ”تاریخِ پاک و ہند“، کراچی بک سنٹر، کراچی۔ ۱۹۹۵ء، ص ۵۶۔
- ۲۵۔ سید ریاست علی ندوی، ”عہدِ اسلامی کا ہندوستان“، تخلیقات، لاہور، ۲۰۰۱ء، ص ۱۶۱۔
- ۲۶۔ انوار ہاشمی، ص ۶۸۔
- ۲۷۔ عین الحق فرید کوٹی، ص ۲۷۔
- ۲۸۔ ایضاً، ص ۲۷۔

فہرستِ اسنادِ محولہ:

- ۱۔ بلوچ، نبی بخش، ڈاکٹر: ۱۹۶۲ء، ”سندھی بولی جی مختصر تاریخ“، حیدر آباد سندھ۔
- ۲۔ خان، صابر علی، ڈاکٹر: ۱۹۶۳ء، ”اردو میں ترکی و منگولی الفاظ“، اردو نامہ، اردو لغت بورڈ، کراچی۔
- ۳۔ سکسینہ، رام بابو: ۲۰۰۳ء، ”تاریخِ ادبِ اُردو“، غضنفر اکیڈمی پاکستان، کراچی۔
- ۴۔ شیرانی، حافظ محمود: ۱۹۹۸ء، ”پنجاب میں اُردو“ (حصہ اول) مقتدرہ قومی زبان، اسلام آباد۔
- ۵۔ علوی، ایم جہاں: ۱۹۹۴ء، ”اردو ترکی کالسانی رشتہ“، مشمولہ ”پاکستانی ادب سنٹر“، مرتبہ ڈاکٹر سلیم اختر اور رشید امجد۔
- ۶۔ فرید کوٹی، عین الحق: ۱۹۸۸ء، ”اردو زبان کی قدیم تاریخ“، اورینٹ ریسرچ سنٹر، لاہور۔
- ۷۔ قادری، حامد حسن: ۱۹۸۸ء، ”داستانِ تاریخِ اُردو“، اُردو اکیڈمی سندھ، کراچی۔
- ۸۔ ندوی، ریاست علی، سید: ۲۰۰۱ء، ”عہدِ اسلامی کا ہندوستان“، تخلیقات، لاہور۔
- ۹۔ ورمہ، سدھیشو: ۱۹۶۰ء، ”آریائی زبانیں“، اورینٹ ریسرچ سنٹر، لاہور۔
- ۱۰۔ ہاشمی، انوار: ۱۹۹۵ء، ”تاریخِ پاک و ہند“، کراچی بک سنٹر، کراچی۔